

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ saptamaskandhē pañcamō'dhyāyaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ saptamaskandhē pañcamō'dhyāyaḥ ॥

nārada uvāca

paurōhityāya bhagavān vṛtaḥ kāvyah kilāsuraiḥ |
ṣaṇḍāmarkau sutau tasya daityarājagṛhāntikē || 1 ||

tau rājñā prāpitaṃ bālaṃ prahlādaṃ nayakōvidam |
pāṭhayāmāsatuh pāṭhyānanyāṃścāsurabālakān || 2 ||

yattatra guruṇā prōktaṃ śuśruvē'nupapāṭha ca |
na sādhu manasā mēnē svaparāsadgrahāśrayam || 3 ||

ēkadāsurarāṭ putramaṅkamārōpya pāṇḍava |
papraccha kathyatāṃ vatsa manyatē sādhu yadbhavān || 4 ||

prahlāda uvāca

tatsādhu manyē'suravarya dēhināṃ
sadā samudvignadhiyāmasadgrahāt |
hitvā'tmapātaṃ gṛhamandhakūpaṃ
vanaṃ gatō yaddharimāśrayēta || 5 ||

nārada uvāca

śrutvā putragirō daityah parapakṣasamāhitāḥ |
jahāsa buddhirbālānāṃ bhidyatē parabuddhibhiḥ || 6 ||

samyagvidhāryatām bālō gurugēhē dvijātibhiḥ |
viṣṇupakṣaiḥ praticchannairna bhidyētāsyā dhīryathā || 7 ||

gr̥hamānītamāhūya prahlādaṃ daityayājakāḥ |
praśasya ślakṣṇayā vācā samapṛcchanta sāmabhiḥ || 8 ||

vatsa prahlāda bhadraṃ tē satyaṃ kathaya mā mṛṣā |
bālānati kutastubhyamēṣa buddhiviparyayaḥ || 9 ||

buddhibhēdaḥ parakṛta utāhō tē svatō'bhavat |
bhaṇyatām śrōtukāmānām gurūṇām kulanandana || 10 ||

prahlāda uvāca
svaḥ paraścētyasadgrāhaḥ puṃsām yanmāyayā kṛtaḥ |
vimōhitadhiyām dṛṣṭastasmai bhagavatē namaḥ || 11 ||

sa yadānuvrataḥ puṃsām paśubuddhirvibhidyatē |
anya ēṣa tathānyō'hamiti bhēdagatāsatī || 12 ||

sa ēṣa ātmā svaparētyabuddhibhi -
rduratyayānukramaṇō nirūpyatē |
muhyanti yadvartmani vēdavādinō
brahmādayō hyēṣa bhinatti mē matim || 13 ||

yathā bhrāmyatyayō brahman svayamākarṣasannidhau |
tathā mē bhidyatē cētaścakrapāṇēryadṛcchayā || 14 ||

nārada uvāca
ētāvadbrāhmaṇāyōktvā virarāma mahāmatih |
taṃ nirbhartsyātha kupitaḥ sa dīnō rājasēvakaḥ || 15 ||

ānīyatāmarē vētramasmākamayaśaskaraḥ |
kulāṅgārasya durbuddhēścaturthō'syōditō damaḥ || 16 ||

daitēyacandanavanē jātō'yaṁ kaṇṭakadrumah |
yanmūlōnmūlaparaśōrviṣṇōrnālāyitō'rbhakaḥ || 17 ||

iti taṁ vividhōpāyairbhīṣayaṁstarjanādibhiḥ |
prahlādaṁ grāhayāmāsa trivargasyōpapādanam || 18 ||

tata ēnaṁ gururjñātvā jñātajñēyacatuṣṭayam |
daityēndraṁ darśayāmāsa mātṛmrṣṭamalaṅkṛtam || 19 ||

pādayōḥ patitaṁ bālaṁ pratinandyāśiśāsuraḥ |
pariṣvajya ciraṁ dōrbhyāṁ paramāmāpa nirvṛtim || 20 ||

ārōpyāṅkamavaghrāya mūrdhanyaśrukalāmbubhiḥ |
āsiñcan vikasadvaktramidamāha yudhiṣṭhira || 21 ||

hirāṇyakaśīpuruvāca
prahlādānūcyatāṁ tāta svadhītaṁ kiñciduttamam |
kālēnaitāvatā'yuṣman yadaśikṣadgurōrbhavān || 22 ||

prahlāda uvāca
śravaṇaṁ kīrtanaṁ viṣṇōḥ smaraṇaṁ pādasēvanam |
arcanam vandanaṁ dāsyam sakhyamātmanivēdanam || 23 ||

iti puṁsārpitā viṣṇau bhaktiścēnnavalakṣaṇā |
kriyēta bhagavatyaddhā tanmanyē'dhītamuttamam || 24 ||

niśamyaitatsutavacō hirāṇyakaśīpustadā |
guruputramuvācēdaṁ ruṣā prasphuritādharah || 25 ||

brahmabandhō kimētattē vipakṣaṃ śrayatāsatā |
asāraṃ grāhitō bālō māmanāḍṛtya durmatē || 26 ||

santi hyasādhavō lōkē durmaitrāśchadmavēṣiṇaḥ |
tēṣāmudētyaghaṃ kālē rōgaḥ pātaḥ kināmiva || 27 ||

guruputra uvāca
na matpraṇītaṃ na parapraṇītaṃ
sutō vadatyēṣa tavēndraśatrō |
naisargikīyaṃ matirasya rājan
niyaccha manyuṃ kadadāḥ sma mā naḥ || 28 ||

nārada uvāca
guruṇaivaṃ pratiprōktō bhūya āhāsuraḥ sutam |
na cēdgurumukhīyaṃ tē kutō'bhadraśatī matiḥ || 29 ||

prahlāda uvāca
matirna kṛṣṇē parataḥ svatō vā
mithō'bhipadyēta gṛhavratānām |
adāntagōbhirviśatāṃ tamisraṃ
punaḥ punaścarvitacarvaṇānām || 30 ||

na tē viduḥ svārthagatiṃ hi viṣṇuṃ
durāśayā yē bahirarthamāninaḥ |
andhā yathāndhairupanīyamānā
vācīśatantyāmurudāmni baddhāḥ || 31 ||

naiṣāṃ matistāvadurukramāṅghriṃ
spṛśatyanarthāpagamō yadārthaḥ |

mahīyasāṃ pādarajō'bhiṣēkaṃ

niṣkiñcanānāṃ na vr̥ṇīta yāvat || 32 ||

ityuktvōparataṃ putraṃ hiraṇyakaśīpū ruṣā |

andhīkṛtātmā svōtsaṅgānnirasyata mahītalē || 33 ||

āhāmarṣaruṣāviṣṭaḥ kaṣāyībhūtalōcanaḥ |

vadhyatāmāśvayaṃ vadhyō niḥsārayata nairṛtāḥ || 34 ||

ayaṃ mē bhrātrhā sō'yaṃ hitvā svān suhr̥dō'dhamah |

pitṛvyahanturyaḥ pādaḥ viṣṇōrdāsavadarcati || 35 ||

viṣṇōrvā sādhasau kiṃ nu kariṣyatyasamañjasaḥ |

sauhr̥daṃ dustyajaṃ pitrōrahādyāḥ pañcahāyanaḥ || 36 ||

parō'pyapatyaṃ hitakṛdyathauṣadhaṃ

svadēhajō'pyāmayavatsutō'hitaḥ |

chindyāttadaṅgaṃ yadutātmanō'hitaṃ

śēṣaṃ sukhaṃ jīvati yadvivarjanāt || 37 ||

sarvairupāyairhantavyaḥ sambhōjaśayanāsanaiḥ |

suhṛllīṅgadharāḥ śatrurmunērduṣṭamivēndriyam || 38 ||

nairṛtāstē samādiṣṭā bhartrā vai śūlapāṇayaḥ |

tigmadaṃṣṭrakarālāsyāstāmraśmaśruśirōruhāḥ || 39 ||

nadantō bhairavānnādāṃśchindhi bhindhīti vādinaḥ |

āsīnaṃ cāhanan śūlaiḥ prahlādaṃ sarvamarmasu || 40 ||

parē brahmaṇyanirdēśyē bhagavatyakhilātmani |

yuktātmanyaphalā āsannapuṇyasyēva satkriyāḥ || 41 ||

prayāsē'pahatē tasmin daityēndraḥ pariśaṅkitaḥ |
cakāra tadvadhōpāyān nirbandhēna yudhiṣṭhira || 42 ||

diggajairdandaśūkaiśca abhicārāvapātanaīḥ |
māyābhiḥ sannirōdhaiśca garadānairabhōjanaiḥ || 43 ||

himavāyvagnisalilaiḥ parvatākramaṇairapi |
na śasāka yadā hantumapāpamasuraḥ sutam |
cintāṃ dīrghatamāṃ prāptastatkartuṃ nābhyapadyata || 44 ||

ēṣa mē bahvasādhūktō vadhōpāyāśca nirmītāḥ |
taistairdrōhairasaddharmairmuktaḥ svēnaiva tējasā || 45 ||

vartamānō'vidūrē vai bālō'pyajaḍadhīrayam |
na vismarati mē'nāryaṃ śunaḥśēpa iva prabhuḥ || 46 ||

apramēyānubhāvō'yamakutaścidbhayō'maraḥ |
nūnamētadvirōdhēna mṛtyurmē bhavitā na vā || 47 ||

iti taccintayā kiñcinmlānaśrīyamadhōmukham |
śaṇḍāmarkāvauśanasau vivikta iti hōcatuḥ || 48 ||

jitaṃ tvayaikēna jagattrayaṃ bhruvō -
rvijṛmbhaṇatrastasamastadhiṣṇyapam |
na tasya cintyaṃ tava nātha cakṣmahē
na vai śīsūnāṃ guṇadōṣayōḥ padam || 49 ||

imaṃ tu pāsairvaruṇasya baddhvā
nidhēhi bhītō na palāyatē yathā |
buddhiśca puṃsō vayasā'ryasēvayā
yāvadgururbhārgava āgamiṣyati || 50 ||

tathēti guruputrōktamanujñāyēdamabravīt |
dharmā hyasyōpadēṣṭavyā rājñāṃ yē gṛhamēdhinām || 51 ||

dharmamarthaṃ ca kāmāṃ ca nitarāṃ cānupūrvaśaḥ |
prahlādāyōcatū rājan prasrītāvanatāya ca || 52 ||

yathā trivargaṃ gurubhirātmanē upasīkṣitam |
na sādhu mēnē tacchikṣāṃ dvandvārāmōpavarṇitām || 53 ||

yadā'cāryaḥ parāvṛttō gṛhamēdhīyakarmasu |
vayasyairbālakaistatra sōpahūtaḥ kṛtakṣaṇaiḥ || 54 ||

atha tāñ ślakṣṇayā vācā pratyāhūya mahābudhaḥ |
uvāca vidvāmstanniṣṭhāṃ kṛpayā prahasanniva || 55 ||

tē tu tadgauravātsarvē tyaktakṛīḍāparicchadāḥ |
bālā na dūṣitadhiyō dvandvārāmēritēhitaiḥ || 56 ||

paryupāsata rājēndra tannyastahrdayēkṣaṇāḥ |
tānāha karuṇō maitrō mahābhāgavatō'suraḥ || 57 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ
saptamaskandhē prahlādānucaritē pañcamō'dhyāyaḥ ||